

## മത്സ്യമേഖല: കാർബൺ ബഹിർഗമന തോത് കുറയ്ക്കണമെന്ന് നിർദ്ദേശം

കൊച്ചി▶ മത്സ്യമേഖലയിൽ കാലാവസ്ഥാവ്യതിയാനത്തിന്റെ ഭീഷണി ചെറുക്കാൻ കാർബൺ ബഹിർഗമന തോത് കുറയ്ക്കണമെന്ന് ഇന്ത്യയുടെ നിർദ്ദേശം. ഐക്യരാഷ്ട്രസഭയുടെ കീഴിലുള്ള ലോക ഭക്ഷ്യ-കാർഷിക സംഘടനയുടെ (എഫ്.എ.ഒ.) ഫിഷറീസ് മാനേജ്മെന്റ് സബ് കമ്മിറ്റിയുടെ പ്രഥമയോഗത്തിലാണ് നിർദ്ദേശം. കേന്ദ്ര സമുദ്രമത്സ്യ ഗവേഷണ സ്ഥാപനമാണ് (സി.എം.എഫ്.ആർ.ഐ.) കാലാവസ്ഥാപ്രതിരോധ മത്സ്യമേഖലയെ കുറിച്ചുള്ള ഇന്ത്യയുടെ പ്രസ്താവന ആഗോളവേദിയിൽ അതരിപ്പിച്ചത്. കാലാവസ്ഥാവ്യതിയാനം ചെറുക്കുന്നതിൽ ഇന്ത്യയുടെ നിലപാട് വ്യക്തമാക്കുന്ന പ്രസ്താവന സി.എം.എഫ്.ആർ.ഐ.യിലെ ഫിഷറി റിസോഴ്സസ് അസസ്സ്മെന്റ് ഇക്കണോമിക്സ് ആൻഡ് എക്സ്റ്റൻഷൻ വിഭാഗം മേധാവി ഡോ. ജെ. ജയശങ്കർ വായിച്ചു. ഇന്ത്യൻ സമുദ്രമത്സ്യമേഖലയിൽ ഒരുകിലോ മീൻ പിടിക്കുമ്പോൾ പുറംതള്ളുന്ന കാർബൺ വാതകങ്ങൾ ആഗോള ശരാശരിയേക്കാൾ 17.7 ശതമാനം കുറവാണ്. കാർബൺ വാതകങ്ങൾ പിടിച്ചു നിർത്തുന്നതിനുള്ള കടൽപ്പായലിന്റെ ശേഷി പരമാവധി പ്രയോജനപ്പെടുത്തുന്നത് കാലാവസ്ഥാ വ്യതിയാനത്തിന്റെ ആഘാതം കുറയ്ക്കുന്നതിൽ നിർണായകമാണെന്നും ഇന്ത്യ വ്യക്തമാക്കി. കേന്ദ്ര ഫിഷറീസ് വകുപ്പ് മുൻ ജോയിന്റ് സെക്രട്ടറി ഡോ. ജെ. ബാലാജിയാണ് ഇന്ത്യൻ പ്രതിനിധി സംഘത്തെ നയിച്ചത്.